

യുവജനദിനം 2018

ജൂലൈ 8, ഞായർ

കെസിബിസി യുവജന കമ്മീഷൻ പുറപ്പെടുവിക്കുന്ന
സർക്കുലർ

കേരള കത്തോലിക്കാ മെത്രാൻ സമിതി 2018 ജനുവരി 6 മുതൽ 2019 ജനുവരി 6 വരെ യുവജനവർഷമായി പ്രഖ്യാപിച്ചിരിക്കുകയാണല്ലോ! യുവജന വർഷാചരണവുമായി ബന്ധപ്പെട്ട് നിരവധി കർമ്മപരിപാടികൾ മൂന്ന് വ്യക്തിഗത സഭകളിലും, കെ.സി.ബി.സി. യുവജന കമ്മീഷന്റെ നേതൃത്വത്തിലും കെ.സി.വൈ.എം.ന്റെ നേതൃത്വത്തിലും നടത്തി വരുകയാണ്. 2018 ഒക്ടോബർ മാസം റോമിൽ വെച്ച് നടത്തപ്പെടുന്ന യുവജന സിനഡിന്റെ പശ്ചാത്തലത്തിലാണ് കേരളസഭ 'യുവജനവർഷം' പ്രഖ്യാപിച്ചത്. റോമിലെ യുവജന സിനഡിൽ മെത്രാന്മാർ ചർച്ച ചെയ്യുന്നത് യുവജനം, വിശ്വാസം, വിളി സംബന്ധമായ വിവേചിച്ചറിയാൽ എന്നീ വിഷയങ്ങളാണെന്ന് നമുക്കറിയാമല്ലോ! ആഗോള കത്തോലിക്കാസഭ യുവത്വത്തിന്റെ പ്രത്യേകതകളെ ഗൗരവമായി സിനഡിലൂടെ പഠനത്തിന് വിധേയമാക്കുമ്പോൾ കേരളസഭയ്ക്ക് യുവജനങ്ങളെപ്പറ്റി ആഴമായി പഠിക്കുവാനും അവർക്കുവേണ്ടി പ്രാർഥിക്കാനും അവരെ കേൾക്കാനും അംഗീകരിക്കാനും അവരുടെ സർഗ്ഗശക്തിയെ വിശ്വാസത്തിന്റെയും നന്മയുടെയും ദിശയിലേക്ക് നയിക്കാനും സാധിക്കണം.

യുവജനങ്ങൾക്ക് സഭയിലും സമൂഹത്തിലുമുള്ള സുപ്രധാനമായ സ്ഥാനം അംഗീകരിച്ചുകൊണ്ടാണ് പരിശുദ്ധ പിതാവ് ഫ്രാൻസിസ് മാർ പാപ്പ സിനഡിൽ 'യുവത്വം' ചർച്ചാവിഷയമാക്കുന്നത്. മാർപാപ്പായുടെ പ്രബോധനങ്ങൾ ഉൾക്കൊണ്ട്, സഭയുടെ വിവിധ തലങ്ങളിൽ, യുവജനങ്ങളുടെ പ്രശ്നങ്ങളെ മനസ്സിലാക്കാനും, അവർ നല്ല തീരുമാനങ്ങൾ

എടുത്ത് സ്വയം വളരുവാനും, സഭയെ പണിതുയർത്തുവാനും പ്രാപ്തരാക്കുന്നതിന് അവരെ സഹായിക്കുകയും വേണം. ഭാരതത്തിലെ 130 കോടി ജനങ്ങളിൽ 60 ശതമാനത്തിലധികം യുവജനങ്ങളാണ്. അതായത് ഏതാണ്ട് 80 കോടിയോളം വരുന്ന യുവജനങ്ങൾ. കേരളസഭയിലും 50 ശതമാനത്തിലധികം യുവജനങ്ങളാണ്, നാളത്തെ സഭയും, സമൂഹവും, രാഷ്ട്രവും അവരെ ആശ്രയിച്ചിരിക്കുന്നു. യുവജനങ്ങളെ നാം കാര്യമായി കരുതുകയും അവർ നമ്മുടെ പക്ഷത്തുണ്ടെന്ന് ഉറപ്പാക്കുകയും അവരുടെ സമഗ്രമായ വികസനം നമ്മുടെ ഏറ്റവും പ്രധാനപ്പെട്ട വിഷയമാക്കുകയും ചെയ്യേണ്ടതാണ്. ആഗോളസഭ യുവജന സിനഡും കേരളസഭ യുവജന വർഷവും ആചരിക്കുമ്പോൾ സഭയിൽ യുവജനപങ്കാളിത്തം ആനുപാതികമായി എല്ലാ പ്രവർത്തനമേഖലയിലും ഉറപ്പാക്കുകയും അവരെ പ്രോത്സാഹിപ്പിക്കുകയും വേണം. കേരളസഭയിൽ കെ.സി.വൈ.എം., എസ്.എം.വൈ.എം., എൽ.സി.വൈ.എം., എം.സി.വൈ.എം. എന്നിവ ഉൾപ്പെടെ പത്ത് യുവജന സംഘടനകൾ പ്രവർത്തിക്കുന്നു. ഇവയിൽ എല്ലാം കൂടി നമ്മുടെ യുവജനങ്ങളിൽ പത്തോ, പതിനഞ്ചോ ശതമാനമേ അംഗങ്ങളായുള്ളൂ. അതായത് സഭയിലെ ഭൂരിഭാഗം യുവജനങ്ങളും യുവജന സംഘടനയിൽ പങ്കാളികളല്ല. മുതിർന്ന അല്പമായരോടൊപ്പം സ്ത്രീകൾക്കും യുവജനങ്ങൾക്കും സഭയിൽ മതിയായ പ്രാതിനിധ്യം ഉറപ്പാക്കി അവരെ കൂടുതൽ സഭയോടു ചേർത്ത് നിർത്താൻ പരിശ്രമിക്കേണ്ടതാണ്.

ഇന്നത്തെ യുവജനം മുൻതലമുറയേക്കാൾ അറിവുള്ളവരാണ്. ആധുനിക ടെക്നോളജിയെ ആശ്രയിക്കുന്ന യുവത്വത്തിലേക്ക് അറിവിന്റെ വാതിലുകൾ തുറന്നിട്ടിരിക്കുന്നു. അവർ സഭയുടെയും രാഷ്ട്രത്തിന്റെയും ശക്തി സ്രോതസ്സാണ്, ഭാവി പ്രതീക്ഷയാണ്. അവർ കൂടുതൽ ആന്തരിക സ്വാതന്ത്ര്യം (Inner Freedom) അനുഭവിക്കുന്നു. അവരുടെ പുതിയ അറിവിനെയും, ആന്തരിക സ്വാതന്ത്ര്യത്തെയും ആദരിച്ചുകൊണ്ടുള്ള തീരുമാനങ്ങളും പ്രവർത്തനങ്ങളും യുവജന ശുശ്രൂഷകളെ കൂടുതൽ ഫലവത്താക്കും. അല്ലെങ്കിൽ അവരിൽ അനന്യതാ സംഘർഷം (Identity Crisis) വർദ്ധിക്കും. വിരൽതുമ്പിൽ ലോകസംസ്കാരത്തിന്റെ അറിവുമായി മുന്നേറുന്ന യുവത്വത്തെ നാം കാര്യമായി പരിഗണിക്കുകയും അവരെ വിശ്വാസത്തിൽ എടുക്കുകയും വേണം. യുവശക്തി ഈശോയുടെ മാതൃകയിൽ കരുത്താർജ്ജിച്ചാൽ സഭയ്ക്കും സമൂഹത്തിനും വലിയ വികാസമുണ്ടാകും. ഗോതമ്പുമണി നിലത്തുവീണഴിഞ്ഞ് ഫലം പുറപ്പെടുവിയ്ക്കുന്നതുപോലെ, യുവജനങ്ങളുടെ എല്ലാ കർമ്മശേഷിയും സഭയുടെ വേദികളിലൂടെ ആവിഷ്കരിക്കാൻ അവസരം ലഭിച്ചാൽ, സഭ അതിവേഗം വളരും.

ഇന്നത്തെ യുവജനം ദുഃഖത്തിനും ഏകാന്തതയ്ക്കും പാത്രീഭൂതമാണ്. അതിനുകാരണം അവരുടെ വിശ്വാസത്തകർച്ച, മൂല്യത്തകർച്ച, കുടുംബത്തകർച്ച എന്നിവയൊക്കെയാണ്. സമൂഹത്തിൽ ഉണ്ടായി കൊണ്ടിരിക്കുന്ന മാറ്റം, ആളുകളുടെ ജീവിതരീതിയിലും മനോഭാവത്തിലുമുള്ള മാറ്റം, സാങ്കേതിക വിദ്യയുടെ ഉപയോഗത്തിലുള്ള മാറ്റം, സാമ്പത്തിക ഇടപെടലുകളിലുള്ള മാറ്റം, മീഡിയായുടെ ഉപയോഗത്തിലുള്ള മാറ്റം, സഭയുടെ സമീപനങ്ങളിലുള്ള മാറ്റം എന്നിവയെല്ലാം യുവതയ്ക്ക് വെല്ലുവിളികൾ ഉയർത്തുന്നു. ഇവ പരിഹരിക്കുവാൻ യുവജനങ്ങളെ നാം ശക്തമാക്കുന്നത് ഈശോയെ കൂടുതൽ അടുത്തറിയുവാൻ അവസരങ്ങൾ ലഭ്യമാകുന്നതിലൂടെയാണ്. ഈശോയുടെ പ്രബോധനത്തിന്റെ ഉള്ളടക്കം സ്നേഹവും കരുണയുമാണ്. സ്നേഹവും കരുണയും പങ്കുവയ്ക്കുന്ന സന്ദർഭങ്ങളിലൂടെയാണ് നാം സുവിശേഷത്തിന്റെ നല്ല സാക്ഷികളാകുന്നത്. ഈ സന്ദർഭങ്ങൾ ദൈവത്തിലേക്കും മനുഷ്യനിലേയ്ക്കുമുള്ള യാത്രയാണ്. ആധുനിക സമൂഹം വാഗ്ദാനം ചെയ്യുന്ന പ്രലോഭനങ്ങളെ അതിജീവിച്ചുകൊണ്ട് മിശിഹായുടെ പോരാളിയാകാൻ യുവത്വത്തെ സജ്ജമാക്കുന്ന പ്രക്രിയയാണ് കാരുണ്യപ്രവർത്തികൾ. യുവജനവർഷം കാരുണ്യപ്രവർത്തികൾ കൂടുതൽ ചെയ്യുവാൻ നമുക്ക് കഴിയണം. ഈശോയുടെ കാരുണ്യം നാം പ്രാവർത്തികമാക്കുമ്പോൾ ദുഃഖത്തിനും, ഏകാന്തതയ്ക്കും പരിഹാരമാകുന്നു. മൂല്യത്തകർച്ചകളെ അതിജീവിച്ച്, വിശുദ്ധിയിലേക്കും, കൗദാശികനന്മയിലേക്കും, ദൈവാനുഭവത്തിലേക്കും ഒക്കെ വളരുവാൻ യുവജനങ്ങൾ സജ്ജരാകുന്ന യുവജനശുശ്രൂഷയിൽ സ്നേഹത്തിന്റെയും, കരുണയുടെയും വിശുദ്ധീകരണത്തിന്റെയും, ദൈവാനുഭവത്തിന്റെയും പ്രാർത്ഥനയും അനുഭവങ്ങൾ ഉൾചേർന്നിട്ടുണ്ട്.

യുവജനവർഷപരിപാടികൾ വ്യക്തമായ കാഴ്ചപ്പാടുകളോടു കൂടിയാണ് യുവജന കമ്മീഷൻ ആവിഷ്കരിച്ചിരിക്കുന്നത്. മൂന്ന് വ്യക്തിഗത സഭകളിലും യുവജനവർഷ കർമ്മപരിപാടികൾ വിപുലമായ രീതിയിൽ നടത്തപ്പെടുന്നുണ്ട്. യൂത്ത് കമ്മീഷന്റെ നേതൃത്വത്തിൽ ഏഴ് തലങ്ങളിലാണ് പ്രവർത്തനങ്ങൾ ക്രമീകരിച്ചിട്ടുള്ളത്. (1) ബോധവൽക്കരണം (2) പഠനം (3) ആത്മീയ നവീകരണം (4) പ്രായോഗിക കർമ്മപരിപാടികൾ (5) യുവജന സംഗമം (6) പരിശീലന പരിപാടികൾ (7) ഓപ്പൺഹോം, കൂടാതെ സുവിശേഷാനുഭവ പഠന ക്യാമ്പുകൾ, റിസോഴ്സ് ടീം ട്രെയിനിംഗ്, നീതിക്കുവേണ്ടിയുള്ള പോരാട്ടങ്ങൾ, നവോത്ഥാന യാത്രകൾ, വിശ്വാസസാഹോദര്യ സമ്മേളനങ്ങൾ എന്നിവയും സംഘടിപ്പിക്കുന്നുണ്ട്. നമ്മുടെ യുവജനങ്ങളുടെ നവീകരണം ലക്ഷ്യമാക്കി ധ്യാനങ്ങളും ദിവ്യകാരുണ്യ ആരാധനകളും, ദൈവശാ

സ്ത്രവിചിന്തനങ്ങളും നടത്തപ്പെടുന്നു. കേരളത്തിന്റെ കാർഷിക സംസ്കാരത്തെയും, പ്രകൃതി സംരക്ഷണത്തെയും മുന്നിൽകണ്ട് ഫലവ്യക്ഷതകൾ വിതരണം ചെയ്യുന്ന പദ്ധതി, പ്രകൃതി പഠനക്യാമ്പ്, സംരംഭകത്വപരിശീലനം, കാമ്പസ് മിനിസ്ട്രി എന്നിവ ഇതിനോടകം സംഘടിപ്പിക്കപ്പെട്ടു. യുവജന സംഗമങ്ങൾ, വിവിധ പരിശീലന പരിപാടികൾ, മലബാർ യുവജന സമ്മേളനം എന്നിവയെല്ലാം ക്രമീകരിച്ചുകൊണ്ടിരിക്കുകയാണ്. യുവജനങ്ങളെ അറിയുക, മനസ്സിലാക്കുക, കേൾക്കുക എന്നിവ ലക്ഷ്യം വെച്ച് ഓപ്പൺ ഫോറം, കൂടാതെ ഇന്റർ റിലീജിയസ് ഡയലോഗ്, ഗ്രാമനവോത്ഥാന യജ്ഞം, സർവ്വമതസമ്മേളനങ്ങൾ, ദളിത് ക്രൈസ്തവ അവകാശ സമരങ്ങൾ, മത്സ്യത്തൊഴിലാളി വിമോചനസമരങ്ങൾ, മദ്യ-ലഹരി വിരുദ്ധ സമരങ്ങൾ, പ്രതിഭാസംഗമം, സ്ത്രീശാക്തീകരണ മുന്നേറ്റങ്ങൾ, യുവജനവർഷ സ്മരണിക, യൂത്ത് പോളിസി, തീരരക്ഷായാത്ര എന്നിവയും സംഘടിപ്പിച്ചിട്ടുണ്ട്. അങ്ങനെ യുവജനവർഷം വെറും ഒരു ആചരണമാക്കി മാറ്റാതെ വ്യക്തമായ ദിശാബോധത്തോടെ വിവിധ കർമ്മപരിപാടികൾ യൂത്ത് കമ്മീഷന്റെ നേതൃത്വത്തിൽ നടപ്പാക്കിവരുന്നു. കെ.സി.വൈ.എം., മിജാർക്ക്, യൂക്കരിസ്റ്റിക് യൂത്ത് മൂവ്മെന്റ്, ഐക്യഫ്, ജീസസ്സ് യൂത്ത് തുടങ്ങി കേരള കത്തോലിക്കാസഭയിൽ പ്രവർത്തിക്കുന്ന എല്ലാ യുവജന സംഘടനകളും യുവജനവർഷ കർമ്മപരിപാടികൾ ഏറ്റവും ഫലപ്രദമായ രീതിയിൽ നടത്തുവാൻ ത്യാഗപൂർവ്വം ശ്രദ്ധിക്കുന്നു.

ദൃശ്യമാധ്യമങ്ങളുടെയും, സാമൂഹിക മാധ്യമങ്ങളുടെയും തെറ്റായ സ്വാധീനം യുവജനങ്ങളിൽ നിന്ന് അകറ്റാൻ യൂത്ത് കമ്മീഷൻ മാധ്യമ ശിൽപ്പശാല, മാധ്യമങ്ങളെ ക്രിയാത്മകമായി ഉപയോഗിക്കാനുള്ള പരിശീലനം, ഇ-പ്രയർ, ഇ-കാറ്റകിസം, ഇ-യൂത്ത് എൻകൗണ്ടർ എന്നിവ സംഘടിപ്പിച്ച് ബോധവൽക്കരണം നൽകുന്നു.

കേരള കത്തോലിക്കാസഭയിലെ മൂന്ന് വ്യക്തിഗത സഭകളിലെയും യുവജനങ്ങൾക്കായി സ്ഥാപിച്ചിരിക്കുന്ന ഔദ്യോഗിക യുവജനപ്രസ്ഥാനമായ കെ.സി.വൈ.എം. എല്ലാ യുവജന സംഘടനകളോടും കൈകോർത്ത് യുവജനവർഷത്തെ ഏറ്റവും ഫലപ്രദമാക്കുവാൻ പരിശ്രമിക്കുന്നു. യുവജനവർഷ പ്രവർത്തനങ്ങൾ ആനുകാലിക സമൂഹത്തിലും സഭയിലും വലിയ ശക്തി പകരുമെന്ന് പ്രത്യാശിക്കുന്നു. നമ്മുടെ യുവജനസഭയേയും, അതിന്റെ കർമ്മപരിപാടികളെയും ദൈവം അനുഗ്രഹിക്കട്ടെ എന്ന് പ്രാർത്ഥിക്കുന്നു. ഒക്ടോബറിൽ റോമിൽ വെച്ചു നടക്കുന്ന യുവജന സിനഡ്, കേരള സഭയിലെ യുവജന വർഷാചരണം, നമ്മുടെ എല്ലാ യുവജനസംഘടനകളുടെയും പ്രവർത്തനം

എന്നിവ വഴി സഭയിൽ യുവജനങ്ങളുടെ ആത്മീയ നവോത്ഥാനവും പ്രേഷിതമുന്നേറ്റവും ഉണ്ടാകട്ടെ എന്ന് പ്രാർത്ഥിക്കാം.

ഏവർക്കും യുവജനവർഷ ആശംസകൾ.

ഡോ. ജോസഫ് മാർ തോമസ്

(ചെയർമാൻ, കെ.സി.ബി.സി. യുവജന കമ്മീഷൻ)

ഡോ. മാർ ജോർജ് മാത്തിക്കണ്ടത്തിൽ

(വൈസ് ചെയർമാൻ, കെ.സി.ബി.സി. യുവജന കമ്മീഷൻ)

റെറ്റ് റവ. ഡോ. ക്രിസ്തുദാസ്

(വൈസ് ചെയർമാൻ, കെ.സി.ബി.സി. യുവജന കമ്മീഷൻ)

കേരള കത്തോലിക്കാസഭയുടെ ആസ്ഥാനകാര്യാലയം,
പി.ഒ.സി., കൊച്ചി - 682 025

N.B. ഈ സർക്കുലർ 2018 ജൂലൈ 1-ാം തീയതി ഞായറാഴ്ച വി. കുർബാനമദ്ധ്യേ വായിക്കുകയോ ഇതിലെ ആശയങ്ങൾ ജനങ്ങൾക്ക് വിശദീകരിച്ചുകൊടുക്കുകയോ ചെയ്യേണ്ടതാണ്.